

توروالي ٻوليءَ جو مختصر جائزو A Brief Account of Tourwali Language

Abstract:

Language is not only a source of communication but it is also a major symbol of any culture. It builds friendly relations, economic and cultural ties. Pakistan is a multicultural and multilingual country. Many ethnic groups live in Pakistan. They speak different languages. According to different scholars, more than 50 languages are spoken in Pakistan. Many of them are spoken in Northern Areas of Pakistan and Khyber Pakhtoonkhwa. Tourwali language is spoken in district Swat of Khyber Pakhtoonkhwa. This language is spoken by Tourwal tribe. Approximately more than 80,000 people speak Tourwali language. It is an ancient language and belongs to Dardic branch of Indo-European family of the world languages. Many local and international scholars have carried out research on Tourwali language including John Biddulph, Aurel Stein, G.A Grierson, Daniel G. Hallberg, Calvin A. Rensch, Wayue A. Lunsford, Parvesh Shaheen, Dr. G.A Allana, Zubair Tourwali, Inamullah Khan and others. A local organization TELLS (Tourwali Education, Linguistic and Literary Society) is working for the promotion and the development of the Tourwali language. This research article presents a brief introduction of Tourwali language.

الله تعاليٰ جي نعمتن مان ٻولي (Language) به هڪ وڏي نعمت آهي. جيڪا انسان جي اظهار جو وسيلو آهي ۽ جنهن جي ذريعي انسان پاڻ ۾ تعلق قائم رکن ٿا. حضرت آدم عليه السلام کان وٺي اڄ تائين انسان هڪ ٻئي جي ڳالهه زبان جي ذريعي ئي سمجهي سگهيو آهي ۽ اهو سلسلو قيامت تائين جاري رهندو. زبان انسان کي نه صرف هڪ ٻئي جي ويجهو آهي ٿي بلڪ محبت جو ذريعو پڻ آهي. ٻوليءَ جو بنيادي ڪم هڪ انسان جو ٻئي انسان سان رابطو قائم ڪرڻ آهي. الله تعاليٰ، انسان کي اشرف المخلوقات جو درجو به ٻوليءَ جي ڪري عطا ڪيو آهي، ڇو ته اهو انسان ئي آهي جيڪو نه صرف ٻوليءَ ذريعي هڪ ٻئي سان تعلق

قائم رکي ٿو بلڪه ٻوليءَ ذريعي پنهنجن خيالن جو اظهار ڪري ٿو ۽ پنهنجي سوچ ۽ جاڻ کي ٻولي ذريعي ٻين تائين پهچائي ٿو.

ٻوليءَ جي ٻي اهم خوبي اها آهي ته ٻولي انسان جي شناخت آهي. انسان ٻوليءَ جي ذريعي ئي پنهنجي سڃاڻپ قائم رکي ٿو. اها سڃاڻپ جيڪا کيس ڪيترن ئي صدين کان پوءِ حاصل ٿئي ٿي. جنهن کي هو ٻوليءَ جي وسيلي ئي قائم ۽ دائم رکي سگهي ٿو. جن قومن پنهنجي ٻولي کي وساري ڇڏيو انهن جنڻ ته پنهنجي هزارن سالن جي تاريخ تي وساري ڇڏيو. بقول عبدالحميد قريشي:

”دنيا جي هر هڪ قومي سماج هڪ زندہ ايڪو Organic هوندو آهي. جنهن جو جياپو پنهنجي ڌرتي ۽ پنهنجي ٻوليءَ کانسواءِ ممڪن نه هوندو آهي. ان ئي ڪري ڪنهن قومي سماج لاءِ ان جي ڌرتي (وطن) کان پوءِ ان جي ٻولي ئي سندس خاص اڪيلي سڃاڻپ، هن جو حقيقي روح ۽ گڏيل قومي سوچ هوندي آهي. اها ٻولي ئي آهي جا ڪنهن سماج منجهه ايڪو ۽ ٻڌي پيدا ڪرڻ وارو واحد، مستقل ثقافتي جز مک عنصر، اوزار ۽ وسيلو هوندي آهي. جيڪا سماج جي هر سطح تي وسندڙ سمورن ماڻهن جو پاڻ ۾ رابطي، ڳاڏاپي، گڏيل جياپي جو هيڪلو حيلو ۽ وسيلو پڻ هوندي آهي.“ (1)

الله تعاليٰ، پاڪستان کي مختلف قدرتي نعمتن، معدني ذخيرن ۽ خوبصورت نظارن سان نوازيو آهي. ڪٿي وڏا وڏا جبل ته ڪٿي پاڻي، جا دريا، ڪٿي سرسبز شاداب ڀتون ته ڪٿي وڏا وڏا رڻ پٽ ۽ بيابان، ڪٿي طرحين طرحين جا گل ٻوٽا ته ڪٿي وري مختلف قسمن جا ميوا، ڪٿي گئس ۽ تيل جا کوھ ته ڪٿي وري ڪوئلي ۽ لوڻ جون کاڻيون، مطلب ته الله سائين پاڪستان کي هر طرح جي قدرتي نعمتن سان نوازيو آهي. انهيءَ طرح پاڪستان ۾ مختلف نسلن، قومن، مذهبن ۽ عقيدن جا ماڻهو به آباد آهن. جيڪي نه صرف شڪل و صورت بلڪه ذات پات ۽ رنگ نسل ۾ به الڳ آهن ۽ اهي جدا ٻوليون پڻ ڳالهائين ٿا. بقول ڊاڪٽر غلام علي الانا:

“The socio-linguistic study of a country like Pakistan is a very interesting subject indeed, as the area has been a cradle of languages and cultures right from the dawn of

civilization. From times immemorial, people of different socio-lingual and socio-cultural backgrounds have migrated and settled here. More recently, the influence of Islamic culture has changed the cultural and linguistic patterns throughout the area.” (2)

جيتوڻيڪ اهي ٻوليون هڪ ٻئي کان مختلف آهن پر تنهن هوندي به انهن ۾ ڪيتريون ئي ڳالهائون اهڙيون آهن جيڪي انهن ۾ لساني هڪجهڙائيءَ کي ظاهر ڪن ٿيون.

پاڪستان ۾ ڪيتريون ٻوليون ڳالهائون وڃن ٿيون ان حوالي سان مختلف عالمن جي تحقيق جو جائزو هيٺ پيش ڪجي ٿو. ڊاڪٽر غلام علي الانا مطابق: ”هڪ اندازي مطابق پاڪستان جي ڌار ڌار خطن ۾ جيڪي ٻوليون ۽ انهن جا لهجا ڳالهائيا وڃن ٿا انهن جو ڪل تعداد 75 کن ٿيندو.“ (3)

ڊاڪٽر حيدر سنڌي ان حوالي سان لکي ٿو ته:

”.....انهن رائج ٻولين جو تعداد ٽيهن ۽ چاليهن جي وچ ۾ ٿيندو ۽ سڀ جون سڀ مادري ٻوليون آهن. ايتري سمورين تهذيبن ۽ ٻولين جو ڪنهن هڪ ملڪ ۾ گڏ هجڻ پاڳ واري ڳالهه آهي. هتي آباد سڀئي ماڻهو پنهنجي تهذيبن ان جي بدن مان جنم وٺندڙ ثقافتن ۽ ان جي ڪڪ مان نشو ۽ نما پائيندڙ ٻولين تي نازڪن ٿا. ايتري سارين تهذيبن جا وارث ۽ ثقافتن جا مالڪ هئڻ ۽ ايتري تعداد ۾ ڳالهائجنڙ ٻولين جي ڏنل الله تعاليٰ جي تحفي تي ڪو ملڪ ناز چوند ڪري ان ڪري جڏهن به دنيا ۾ ڪٿي به ٻولين جي گروه بندي يا اصل نسل تي تحقيق ٿيندي ته ان ۾ پاڪستان جو ذڪر ضرور ايندو.“ (4)

يوري گنڪو فسڪي، پاڪستان جي 1951 ع ۽ 1961 ع جي آدم

شمارين جي حوالي سان پاڪستاني ٻولين جو ذڪر هيئن ڪيو آهي:

”پاڪستان جي 1951 ع ۽ 1961 ع جي آدم شماري مان معلوم ٿئي ٿو ته ملڪ ۾ 12 ٻوليون ڳالهائون وڃن ٿيون. (انگريزي، فارسي ۽ عربي کي ڇڏي ڪري جن کي يا ته آباد ڪارن جا ننڍا ننڍا گروپ ڳالهائين ٿا يا معاشري ۾ چوڻيءَ جا ماڻهو بطور ضمني ٻولي جي استعمال ڪن ٿا). پاڪستان جي اڪثر آبادي هند آريائي ٻوليون پنجابي، سنڌي، اردو

گجراتي ۽ راجستاني ڳالهائين ٿا. جن جو تعلق هند، يورپي خاندان سان آهي. ايراني خاندان جي ٻولين ۾ پشتو ۽ بلوچي به وسيع پيماني تي ڳالهائون وڃن ٿيون. ان کانسواءِ هند يورپي خاندان جون درادي ٻوليون ۽ دراوڙي ٻوليون (بروهي) ڳالهائڻ وارن جا به ڪيترائي گروه آهن.“ (5)

عالمي اداري گڏيل قومن جي اداري جي تعليم، سائنس ۽ ثقافت واري شعبي جي سروي رپورٽ موجب:

”پاڪستان ۾ 6 وڏيون ۽ ٻيون 57 ٻوليون ڳالهائون وڃن ٿيون. يونيسڪو جي ٻولين جي عالمي نقشي موجب معدومي جي خطري ۾ ايندڙ ٻولين مان پاڪستان جون 27 ٻوليون به شامل آهن. انهن ٻولين جي بقا جي لاءِ ڪا به ڪوشش نه پئي ڪئي وڃي ۽ خطرو آهي ته اهي عنقريب معدوم ٿي وينديون.“ (6)

ڊاڪٽر عطش دراني، پنهنجي مضمون: ”پاڪستان کي زباني اور واحد لساني تقاضا“ ۾ ان حوالي سان لکي ٿو ته:

”موجوده تحقيق جي مطابق پاڪستان ۾ 30 ٻوليون ۽ 40 جي قريب وڌيڪ لهجا آهن.“ (7)

ساڳئي مضمون ۾ وري اڳتي لکي ٿو ته:

”سروي آف پاڪستان، جيڪو ٻولين جو نقشو تيار ڪيو آهي ان ۾ اردو کانسواءِ ٻارهن (12) ٻوليون تسليم ڪيون ويون آهن. بلوچي، براهوي، سنڌي، پنجابي، پشتو، چترالي، ڪوار، آڙي، ڪوهستاني، سنا، بلتي، ڪشميري، ان ۾ هندڪو، جتڪي، سرائيڪي ۽ پوٺوھاري کي پنجابي جي شاخ سمجهيو ويو آهي ۽ گوجري، پهاڙي، ۽ مڪرائي کي شامل ناهي ڪيو ويو. ريڊيو پاڪستان جن ٻولين ۾ پروگرام نشر ڪري ٿو ان ۾ پنجابي سان گڏ سرائيڪي، پوٺوھاري، گوجري، پهاڙي ۽ هندڪو به شامل آهن. ان کان علاوه سنڌي، پشتو، بلوچي، براهوي، گجراتي، ڪشميري، سنا، بروشسڪي، بلتي وغيره ۾ به پروگرام نشر ٿين ٿا. گويا نشريات جي طور تي تسليم ٿيل پاڪستاني ٻولين جو تعداد 18 کن آهي.“ (8)

ڊاڪٽر طارق رحمان پنهنجي ڪتاب ”Language Policy, Identity and Religion“

۾ صفحي نمبر 31 کان صفحي نمبر 64 تائين تي ضميمي (Annexure) ڏنا آهن. انهن ۾ ڊاڪٽر صاحب ايتنالاگ ليگويچز آف دي ورلڊ 2005ع جي حوالي سان 72 ٻوليون ڄاڻايون آهن. جڏهن ته چارٽ ۾ 55 ٻولين جا نالا، جن علائقن ۾ اهي ٻوليون ڳالهائون وڃن ٿيون انهن جا نالا، آبادي ۽ انهن ۾ موجود ادب آهي يا نه ۽ ان جي حيثيت جو تمام مختصر ذڪر ڪيو اٿس. ايتنولاگ، فورم فار لينگويج انيشي ايٽو طرفان پاڪستان ۾ ڳالهائجندڙ ٻولين جي فهرست ۾ 74 ٻوليون شامل آهن. جيڪي هيٺ ڏجن ٿيون.

آثر، بديشي، باگڙي، اڀرندي بلوچي، اولهندي بلوچي، ڏاکڻي بلوچي، بلٽي، بيٿري، پايا، براهوي، بروشسڪي، چليسو، دميلي، دري، ديهواڙي، ڍاٽڪي، ڊوماڪي، پاڪستاني انگريزي، گواربتي، گميرا، گواربا، گاوري، گجراتي، گوجري، گرگلا، هزارگي، اترئين هندڪو، ڏاکڻي هندڪو، جدگالي، جنڊاوڙا، جوڳي، ڪبوتر، ڪچي، ڪالامي، ڪلاشا، ڪلڪوتي، ڪام واري، ڪشميري، ڪتي، ڪيترائي، ڪووار، انڊس، ڪوهستاني، ڪچي، ڪولهي، پارڪري، ڪولهي، وڌيارا، ڪولهي، ڪنڊل شاهي، لهندا، لاسي، لوارڪي، مارواڙي، ميمپي، اوڙ، اورمڙي، پهاڙي، پوٺوھاري، پاڪستان سائن لئنگويج، ٻلولا، وچئين پشتو، اترئين پشتو، ڏاکڻي پشتو، اولهندي پنجابي، سانسي، سرائيڪي، ساوي، شينا، شينا، ڪوهستاني، سنڌي، ٻيل سنڌي، توروالي، اردو، اوشوجو، واگڙي، وڃي، وائيچي ۽ يدغا. (9)

پاڪستان ۾ ڪيتريون ٻوليون ڳالهائون وڃن ٿيون. ان جو جواب وٺوڻ سان نه ٿو ڏئي سگهجي. پر تنهن هوندي به راقم ان حوالي سان اڄ تائين جيڪو مطالعو ڪيو آهي ان مطابق پاڪستان ۾ اٽڪل 50 کان مٿي ٻوليون ڳالهائون وڃن ٿيون. توروالي پاڪستان ۾ ڳالهائجندڙ ٻولين مان هڪ آهي. جيڪا خيرپختونخواهه جي ضلعي سوات جي تعلقي بحرين جي اهم ٻولي آهي. بقول زبير توروالي:

”توروالي ٻولي سوات ضلعي جي حسين ترين علائقي سوات ڪوهستان ۾ ڳالهائي وڃي ٿي. دنيا جي ٻولين جي باري ۾ معلوماتي ويبسائيٽ ايتنولاگ (Ethnologue) موجب توروالي ڳالهائجندڙن جو

تعداد 60 ۽ 80 هزارن جي وچ ۾ آهي اهورڪارڊ 15 سال پراڻو آهي ۽ ان ۾ انهن توروالين جو ذڪر نه آهي جيڪي هتان کان مستقل طور لڏي ويا آهن. هاڻي هڪ اندازي موجب اهو تعداد هڪ لک کان هڪ لک ويهه هزار آهي. اهي ماڻهو ضلعي سوات جي مٿين وادي بحرين (بحرين کان ڪالام) ۽ مدين جي اوڀر ۾ الال وادي (چيل، بشيگرام، شنڪو ۽ ان جي ويجهو ڳوٺن) ۾ رهن ٿا. ان ڪانسواءِ توروالي پاڪستان جي وڏن شهرن ڪراچي، ڪوئيٽا، حيدرآباد، راولپنڊي، ميانگوره، پشاور، نوشهره ۾ به مستقل طور آباد ٿيا آهن. ويجهن ڪجهه سالن ۾ گهڻي تعداد روزگار جي سلسلي ۾ سيالڪوٽ، لاهور ۽ چڪوال به منتقل ٿي آهي. 2008ع ۾ غير سرڪاري تعليم ۽ ترقي واري اداري آئي-بي-ٽي (I-B-T) جي انتظام هيٺ ڪيل سروي موجب توروالي ٻولي ڳالهائيندڙن جي 30 سيڪڙو آبادي پنهنجي علائقي کان مستقل طور لڏي ٻين شهرن ۾ آباد ٿي چڪي آهي. جنهن ۾ ڪيترن ئي جاين تي انهن جي نئين نسل پنهنجي ٻولي ڳالهائڻ ڇڏي ڏني آهي.“ (10)

توروالي ٻولي جي حوالي سان ڊاڪٽر غلام علي الانا لکيو آهي ته:
 ”هيءُ توروال قبيلي جي ٻولي آهي. هيءُ ٻولي توروال خطي ۾ سوات، ڪوهستان جي بالائي حصي ۾ ڳالهائي ويندي آهي. هيءُ ٻولي ’آريانه‘ کان سن ڪن ميلن جي ايراضيءَ ۾ چيرولي ۽ ڇاهل ڌڙي تائين چيروليءَ کان ڪجهه مٿيرو اوڀر واري ايراضيءَ ۾ پکڙيل آهي. هيءُ ٻولي سنڌو-ڪوهستان جي پٽن واري علائقي ۾ به ڳالهائي ويندي آهي. توروالي ٻوليءَ جي ايراضي سوات ڪوهستان جي مٿئين علائقي وارين وادين ۾ ’مدائن‘ (Madain) بستيءَ کان وٺي، سوات نديءَ جي ٻنهي ڪنارن تي اتر طرف منڪيال بستي تائين ۽ اسريت نالي (Isret Nala) تائين پکڙيل آهي. يعني مدائن کان وٺي بحرين، ڪيرام، چمر ڪلام-لاڻي ۽ آس پاس وارن ڳوٺن ۽ بستين ۾ سوات نديءَ جي ٻنهي ڪنارن تي ڳالهائي ويندي آهي.“ (11)

توروالي جونالو: توروالي ٻوليءَ کي توروالي چوڻو چئجي يا ان تي اهو نالو ڪيئن پيو.
ان سلسلي ۾ انعام الله خان لکي ٿو ته:

”توروالي ڳالهائيندڙ پنهنجي پاڻ کي ’ڪوسٽني‘ (ڪوهستاني) چون ٿا ۽ تمام ٿورا ماڻهو ڄاڻن ٿا ته جيڪي ڪجهه هو ڳالهائين ٿا اها ڪتابن ۾ ’توروالي‘ سڏبي آهي. اصل ۾ توروالي ڳالهائيندڙن کي اهو نالو ان جي پاڙي ۾ ٻيون ٻوليون ڳالهائيندڙن ڏنو آهي. خاص طور تي ڪلامي ڪوهستاني ۽ انڊس ڪوهستاني ڳالهائيندڙ بحرين تعلقي جي ڪوهستانين کي توروالي چون ٿا. انهن جي مطابق بحرين علائقو (جنهن جونالو سوات جي والي کان اڳ يونال يا پشتونالو برانيال هو) جي گادي جو هنڌ بحرين جي اتر ۾ توروال نالي هڪ ڳوٺ هو. جيڪو اڄ به موجود آهي. تنهنڪري ان ڳوٺ جي مناسبت سان انهن کي توروالي سڏيو ويو. ڪجهه مقامي روايتن موجب حضرت ميان قاسم بابا رحمت الله عليه (پير بابا جو ڏوهڻو) جڏهن پهريون ڀيرو ان علائقي ۾ ماڻهن کي اسلام جي دعوت ڏيڻ آيو ته سڀني قبيلن اسلام قبول ڪيو سواءِ هڪ ننڍي قبيلي جي. واپسي ۾ ڪنهن جي پڇڻ تي هن پشتو ۾ ٻڌايو ته ”سڀني ماڻهن اسلام قبول ڪيو آهي پر ڪجهه توروال يعني (ڪاراڻ) رهجي وئي آهي.“ انهيءَ سبب ڪري علائقي جو پشتونالو توروالي يعني توروال پئجي ويو. ان کان پوءِ مدين کان ڪلام جي حدن تائين جو سڄو علائقو توروال سڏجڻ لڳو ۽ هتان جي ڪوهستاني ٻولي توروالي سڏجڻ لڳي.“ (12)

لساني گروه: انعام الله خان، گريٽرسن جي حوالي سان توروالي ٻولي جي لساني گروه بابت هيئن لکي ٿو:

”گريٽرسن جو چوڻ آهي ته يقيني طور توروالي ٻولي، ٻولين جي ’درد‘ خاندان سان تعلق رکي ٿي، ان ۾ مؤنث جي جوڙجڪ ۽ فعل جون مختلف شڪليون ظاهر ڪن ٿيون ته اها ڪشميري مان جڙيل آهي.“ (13)

زبير تورواليءَ موجب:

”ٿوروالي ٻولي سوات وادي جي قديم ٻولين جي نشاني آهي جيڪا
هند-آريائي (Indo-Aryan) ٻولين جي هيٺين شاخ ڌاردي (Dardic) ٻولين
سان تعلق رکي ٿي. ٿوروالي ۽ ان سان ويجهو ٻولين جي گروهه کي
ڪوهستاني به چيو وڃي ٿو.“ (14)

ٿوروالي جا لهجا: زبير ٿوروالي، ٿوروالي ٻوليءَ جا ٻه لهجا ڄاڻايا آهن. هڪڙو
سينڪيان يا بحرين ۽ ٻيو چيل. سينڪيان، بحرين ۽ ان جي آسپاس جي ڳوٺن جو
لهجو آهي، جڏهن ته چيل، چيل وادي جو لهجو آهي.
سينڪيان ۽ چيل لهجن ۾ فرق جا ڪجهه مثال:

سنڪيان - بحرين لهجو	چيل لهجو	سنڌي معنيٰ
اَوٿل	اَوڄل	اچو
گُوڻو	گُوڄو/ڪوچو	ڪٽو
پوئي	پيئي	صوف
چوڙ	چوڙو/چوپو	ڪنڊو
جوئي	جڀئي	عورت (15)

ٿوروالي جي الف-ب: 1996ع ۾ مقامي پڙهيل لکيل نوجوانن جي هڪ ثقافتي
تنظيم ’ڪوهستان ڪلچرل سوسائٽي‘ قائم ٿي. جنهن ٿوروالي الف-ب جي ٺاهڻ
لاءِ هڪ ڪميٽي ٺاهي ان ڪميٽي ٿوروالي ٻوليءَ کي اردو رسم الخط ۾ لکڻ جو
فيصلو ڪيو ۽ مخصوص آوازن جي لاءِ ماهرن جي مشورن جي روشنيءَ ۾ الف-ب
مقرر ڪئي. اهڙي نموني ٿوروالي الف-ب ۾ اردو جا تقريبن سڀئي ۽ پشتو جو هڪ
مخصوص ’خ‘ شامل آهي. باقي پنج مخصوص اکر جن جي 1929ع ۾ گريٽرسن
نشاندهي ڪئي هئي ۽ انهن کي رومن اکرن سان الڳ لکيو انهن کي برقرار رکيو
ويو آهي. جيڪي هي آهن:

ٿوروالي اکر:

ا، چ، ج، ڙ، ش

ويجهو اردو اکر:

ا، چ، ج، ڙ، ش

آئي. پي. اي. IPA اکر: s, z, j, c, a (16)

توروالي ٻوليءَ تي ٿيل تحقيق: توروالي ٻوليءَ تي جان بڊلف (J. Bidduulph)، ايرل اسٽيئن (Aurel Stein) گريئرسن (G.A Grierson)، ڊينٽل جي هال برگ (Daniel G. Hallberg)، ڪيلون رينش (Calvin A. Rensch) ۽ سنڊرا ڊيڪر (Sandra J Decker) وغيره پنهنجي تصنيفن ۾ تورواليءَ بابت ڄاڻ ڏني آهي. انهن کانسواءِ وئين لنسفرڊ (Wayue A. Lunsford) آمريڪا جي يونيورسٽي ٽيڪساس ۾ ماسٽرس جي ڊگري لاءِ ”توروالي ٻولي جي لساني ساخت جو هڪ جائزو“ تي مقالو 2001ع ۾ لکيو آهي. توروالي ٻوليءَ تي وڌيڪ تحقيق ڪرڻ جي حوالي سان آفتاب احمد نور خان، زبير توروالي ۽ ٻين هڪ تنظيم ٽيلس (TELLS) ”Torwali Education, Linguistic and Literary Society“ ٺاهي آهي. جيڪا اڳيان هلي 2007ع ۾ تعليم ۽ ترقي جو ادارو (IBT) بڻيو. جنهن جي مقصدن ۾ توروالي ٻوليءَ جي بقا، تحفظ ۽ فروغ سان گڏوگڏ علائقي جي عمومي ۽ مربوط ترقي شامل آهي. هن ئي اداري طرفان آئي بي ٽي جي قائم ڪيل اسڪول لاءِ درسي ڪتاب جن ۾ توروالي الف-ب، توروالي قاعدو، توروالي لکڻ جو قاعدو، توروالي پڙهڻ جو قاعدو، توروالي ڳڻپ جو ڪتاب، توروالي ٻڌڻ واريون ڪهاڻيون، ٻارن جون ڪهاڻيون، ٻارن جا نظم وغيره شائع ڪيا آهن. جيڪي پڙهايا به وڃن ٿا.

هن ئي اداري پاران 2015ع ۾ ٽن ٻولين توروالي، اردو ۽ انگريزي لغت شايع ڪئي وئي آهي. هن لغت ۾ توروالي ٻوليءَ جي بنيادي لفظن (Head Words) جو تعداد 10 هزارن جي لڳ ڀڳ آهي.

راقم ’توروالي، اردو انگريزي لغت‘ جو مطالعو ڪيو آهي. ان ۾ ڪافي اهڙا لفظ آهن جيڪي هوبهو سنڌي ۾ به استعمال ٿين ٿا. ان ڪري ان موضوع تي وڌيڪ تحقيق ٿيڻ گهرجي. ان سلسلي ۾ ڊاڪٽر بلوچ جي مقالي بعنوان ”Some Lesser Known Dialects of Kohistan“ ۾ به بيان ڪيو ويو آهي، جنهن جو ذڪر الانا صاحب پڻ ڪيو آهي.

توروالي ادب: توروالي ٻوليءَ ۾ قديم ۽ جديد شعري ادب موجود آهي. غير تحريري زبان هئڻ ڪري اهو ادب سڀني به سڀني منتقل ٿي ڪنهن نه ڪنهن شڪل ۾ موجود آهي ۽ هاڻ ان کي محفوظ ڪيو پيو وڃي. توروالي قديم ۽ جديد شاعرن ۾ ٺلا گلزار، جمرور زردارا، رستم، بخت بلند، اقبال خان، محمد حليم، شير محمد خان وغيره جا نالا اهم آهن.

حوالا

1. قریشی، عبدالحفیظ، مهاڳ، 'سنڌ جولوڪ ثقافتي ورثو' سمريندڙ ولي محمد طاهرزادو، سنڌي ادبي بورڊ ڄام شورو، 2007ع، ص 19.
2. Allana, G. A., "Pakistani Society and the problem of linguistic plurality", include, Pakistani Languages and Society: Problems and Prospects, Editors: Joan L.G. Baart and Ghulam Hyder Sindhi, Islamabad, National Institute of Pakistan Studies, QAU and Summer Institute of Linguistics, 2003, p. 19
3. الانا، غلام علي، پروفيسر، ڊاڪٽر، 'ثقافتي ورثو'، روشني پبليڪيشن ڪنڊيارو 1999ع، ص 124.
4. سنڌي، غلام حيدر، ڊاڪٽر، ديباچو 'پاڪستان ڪا لساني جغرافيه' نيشنل انسٽيٽيوٽ آف پاڪستان اسٽڊيز فائڊاعظم يونيورسٽي، اسلام آباد 2005ع، ص XVI-
5. گنڪو فسڪي، يوري، پاڪستان ڪي قوميتين، مترجم، مرزا اشفاق بيگ، ماسڪو دارالاشاعت ترقي، ص 9.
6. رپورٽ 'پاڪستاني مادري زبانون ڪا ميلا' تعارف رپورٽ، 2017ع، ص 4.
7. عطش دراني، ڊاڪٽر، مضمون، 'پاڪستان ڪي زبانين اور واحد لساني تقاضا' شامل، 'اردو جديد تقاضا نئي جهمتين' اسلام آباد، مقتدره قومي زبان، 2006ع، ص 122.
8. ساڳيو.
9. ايتنولاگ ۽ فورم فار لينگويج انيشيٽو، اسلام آباد
10. توروالي، زبير، مقدمو 'توروالي-اردو-انگريزي لغت'، تحقيق و تاليف، آفتاب احمد، بحرين- سوات، ادارو برائي تعليم و ترقي (I.B.T)، 2015ع، ص VII
11. الانا، غلام علي، پروفيسر، ڊاڪٽر، 'ثقافتي ورثو'، روشني پبليڪيشن ڪنڊيارو 1999ع، ص 167.
12. خان، انعام الله، مقالو، 'توروالي زبان ڪا آغاز و ارتقا'، شامل، مطالعاتي رهنما، ايمر فل پاڪستاني زبانين و ادب (پشتو هندڪو توروالي، گائوري زبانين و ادب)، ڪورس ڪوڊ 2723، ص 255.
13. ساڳيو، ص 256.
14. توروالي، زبير، مقدمو 'توروالي-اردو-انگريزي لغت'، تحقيق و تاليف، آفتاب احمد، بحرين- سوات، ادارو برائي تعليم و ترقي (I.B.T)، 2015ع، ص VII
15. ساڳيو، ص VIII
16. خان، انعام الله، مقالو، 'توروالي زبان ڪا آغاز و ارتقا'، شامل، مطالعاتي رهنما، ايمر فل پاڪستاني زبانين و ادب (پشتو هندڪو توروالي، گائوري زبانين و ادب)، ص 261.